

፩ ሰንበት ዘክረምት ዘዘርእ

ሰነ 29 2006 ዓ.ም(ሓምሌ 6 2014)

መዝሙር ዘክረምት፡ ደምፀ እገሪሁ ለዝናም. ።

ንባባት፡ ዕብ 6:7-ፍ፥ ያዕ. 5:12-ፍ፥ ግ.ሐ. 27:11-21፥ ሉቃ 8:1-22

ምሰባክ፡ ዘይገለብሶ ለሰማይ በደመና ወያስተዴሉ ክረምተ ለምድር፥ ዘያበቀል ሣዕሪ ውስተ አድባር። “ ንሰማይ ብደመና የጎልብሶ፥ ንምድሪ ዝናም የሰናድወላ፥ አብ ጎቦታት ሣዕሪ የብቁል”። ናይ ኩሉ ምንጪ አምላኽ እዩ ስለዚ ንኹሉ ክህበና ክንልምኖ ይግብእና።

መዝሙር፡ “ዝናም የድምጽ እዋ እንክዘንም ጥሙያት ይጸግቡ፥ ድኻታት ይሕጎሱ... ንሰንበት ብሰላም ቀደሳ አብ ዓዓመት ክረምቲ ይኸፍተላ”።

ዝናም ብባህሪኡ አብ ተስፋ እዩ ዝወስድ። ዝናም እንተሎ ኩሉ ሕይወት ይረክብ ሰብ መጻኢ ሕይወቱ ንዓመት ዝኸኖ ቀለብ ይትሰፎ። እንሰባታት ይሓውያ ከምኡ ኦም በረኻን ካልእ አትክልትን ይጥጥዕ ከምኡ ከፍሪ ይዕምብብን ይፈርን ስለዚ እዋናት ዝናም ንኹሉ እዩ ጽቡቕ።

አብ ስርዓት ሉጡርግያና ካብ ሰነ 25 ~ ሓምሌ 15 ድርሰ በዐተ ክረምት “ምእትው ክረምቲ” ተባሂሉ ይጽዋዕ። ጊዚኡ ከም ዝሕብሮ እግዚአብሔር ምሕረቱን ሓይሉን ብናይ ባህሪ ተፈጥሮ ከምዘርኢ ከመልክት ኢሉ ብዛዕባ ደመና፥ መብረቕ፥ ዘርኢ እናጠቐስ ይነግር። ኩሉ ፍጡር በብመልክዑ ጥበብ እግዚአብሔር ብዝተፈላለየ መገዲ ይገልጽ። ወቕትታት ብዝያዳ ሓልዮት አምላኽ ይገልጹልና። እዋናት ክረምቲ ናይ አምላኽ ህያብን ጸጋን ብዝውሃበና ምልክት ብቐሊል ክንርእዮ ንኸእል። ሓረስታይ ዝናም እንተ ረኸበ ተመስገን ኢሉ ንአምላኽ የመስግን፥ ከምኡ ዝናም እንተ ደንጎየ አብ ኢድ አምላኽ ምዃኑ ኦሚኑ ንአምላኽ ክተዓረቕ ብዝተፈላለየ መገዲ ይምህለል ይልምን። አብ ኩሉ አምላኽ ቀንዲ ገርና ንርእዮ። እዋን ክረምቲ ግብሪ አምላኽ ክነስተንትን ይሕግዘና።

አብ ወንጌል እንተ ርአና ኢየሱስ ብምሳሌ ዘርእን ዘራእን ገሩ ንነፍስወከፍና ቃሉ አብ ልብና ክዝራእ ይሓተና እሎ። አብ ትሕዝቶ እቲ ምሳሌ ክንርኢ ከሎና እንዕዘቦ ነገራት እሎ መጀመርያ እቶም ሰማዕቲ ኢየሱስ ብምሳሌ ገሩ ብዛዕባ መንግስቲ አምላኽ ከም ዝሃረቦም ይፈልጡ ነሮም ምኽንያቱ ንሱ መብዝሕትኡ ብዛዕባ መንግስቲ አምላኽ ክሃረቦም እንከሎ ብምሳሌ ገሩ እዩ ዝሃረብ ነሩ። ስለዚ ብምሳሌ ክሃረቦም እንከሎ ንርእሶም አብቲ ምሳሌ አበናይ ከምዘለዉ ወይ አየናይ ንኦም ዝምልክት ከምዘሎ ይፈልጡ ነሮም። አብ ማሕረስ ገለ ካብቲ ዘርኢ ከምዝወድቕ ከምኡ ገለ ጽቡቕ ከምዝፈሪ ገለ ኸኦ ጽቡቕ ከምዘይፈሪ ይፈልጡ ነሮም። ግን ኢየሱስ ነዚ ምሳሌ ክነግሮም እንከሎ እንታይ ከስምዕ ኢሉ እዩ።

ኢየሱስ ብዛዕባ መንግስቲ አምላኽ ክሃረብ እንከሎ አብ ልቢ ሰማዕቱ ፍሉይ ድላይ አምላኽ ይዘርእ እዩ ነሩ። ገለ ካብ ሰማዕቱ ነቲ ዘስተምህሮ ዝነበረ ብልቦም ይቐበልዎ እዋ ፍሪ ይገብሩሉ ነሮም። ገለ ኸኦ ነቲ ዘስተምህሮ ዝነበረ ዋጋ ይህብዎ አይነበሩን ስለዚ ከፍርዮ ይኸእሉ አይነበሩን። ገለ ነቲ ዘስተምህሮ ብስምዒት ይቐበልዎ ይፈትውዎ አብ ግብሪ ከውዕልዎ እውን መብጽዓታት ይሕትዉ እንተ ኸነ ድሕሪ ሓጺር ጊዜ አብ ናይ ቀደምም ይምለሱ አየፍርዮን ወይ ንእሽቶይ ጥራሕ የፍርዮ። እዚ አብ ሓዋርያነቱ ብግብሪ ተራእዮ፥ ይሁዳ ንኢየሱስ ክሒድዎ አብ መጨረሻ

ነፍሱ ቀቲሉ። ነዚ ክንገሳብ እንከሎና ሓደ ንኢየሱስ ሰለስተ ዓመት ዝሰዓቦ እሞ ኩሉ ዝረኣየ ከፍሪ ዝያዳ ክስዕብ ኢና እንጽብ እንተኾነ ኣሕሊፉ ከውህቦን ክኸሕዶን ንርእዮ። ኩሉ ኢየሱስ ዝዘርኦ ጽቡቕ ፍሪ ጥራሕ ከምቲ ንጽብዮ ኣይኮነን ዝፈሪ ዝነበረ። ኣብ ሕይወት ሰባት ዝተፈላለየ ነገራት ክገብሩ ንዕዘብ ኢና ማለት ኩሉ ሓደ ዓይነት ፍሪ ኣይኮነን ዝፈሪ ወላ እውን ንነገራት ብሓደ ንስምዓዮም ንቀበሎም ንፈላለ ኢና። ነዚ ኣብነት ክኾነና ዝኸእል ናይ ሓንቲ ስድራ ቤት “Borromeo” እትብሃል ኣብ ሰመናዊ ዓዲ ጥልያን እትነበር ዝነበረት “ካርሎ” (ቻርለስ) ዝተባህለ ብቅዱስ ቻርለስ ቦርመዮ ዝፍለጥ ኣቡን ኮይኑ፣ ካልእ ማንታ ሓዉ ኣንቶንዮ ዝብሃል ሓደ ካብቶም ዝኸፍኡ ጨካናት ናይ ዘመኑ ዓመጽ ዝፍጽሙ ኣብ ሰመናዊ ኢጣልያ ኣባል ነሩ ሕሉፍ ሓሊፍዎ መራሒ እቶም ጨወይቲን ቀተልትን ኮይኑ ንሰባት ክቐትሉ ሰባት ብገንዘብ ይቐጽር ነሩ። ኣብ መንጎ ክልተ ካብ ሓደ ማሕጸን ዝወጹ ክልተ ጨሪሹ ዘይራኸብ ነገራት ክገብሩ ንርኢ። ነዚ ምስ ረኣና ኣብ ሕልናና ዝመጽእ ስለምንታይ እዩ ገለ ሰባት ኣብ መንግስቲ ኣምላኽ ጽቡቕ ፍሪ ዝፈርዩ ገለ ግን ጽቡቕ ዘይፈርዩ? እዝስ ነቲ ኢየሱስ ዘስተምሃሮ ብምግዳስ ስለ ዝይወሰድናዮ ድዩ ዝኸውን ዘሎስ ወይስ ካልእ ምኽንያት ኣሎ።

እንታይ እዩ እቲ ክነፍርዮ ዝድለ ዘሎ? ኣብ ገላ 5:22 ጳውሎስ ብዛዕባ ፍሪ መንፈስ ቅዱስ ክነግር እንከሎ፣ ፍቕሪ ሓጎስ ሰላም ትዕግስቲ፣ ልግሲ፣ ሕያውነት እሙን ምጂን ይብሉና። እዚኦም ንምስጢር ሜሮን ክንቅበል እንከሎና ብዝያዳ እንምሃሮም እዮም። ነዚኦም ፍሪ መንፈስ ቅዱስ ኣብ ዕለታዊ ሕይወትና እነትግብሮም እንተ ንኸውን ከመይ ዝበለት ዓለም ምሃለወትና። ምልክት ሕይወት ዘልኦ ናብራ ምነበርና። መንግስተ ሰማይ ኣብ ምድሪ ምነበርና። ኢየሱስ ንዓለምና መደብ ኣልኦ፣ ሓዲሽ ሕብረተሰብ ክንምህዝ እሞ እዞም ፍሪ መንፈስ ቅዱስ ኢልናዮም ዘሎና ብነፍሲ ወከፍና ኣብ ግብሪ ክውዕሉ እሞ ሽዑ ሓዲስ ሕብረተ ሰብ ፈጠርና ዝበለጸ ሕይወት ክነብር። ከምዚ ዝበለ ሕብረተ ሰብ ክሳብ ሎሚ ኣይተረኽበን ኣሎ ምኽንያቱ ነዚ ፍሪ ሃብታት መንፈስ ቅዱስ ዝመርሖ ሚእቲ ብምእቲ ስለ ዘይንነብሮ።

ኢየሱስ ስለምንታይ ነዚ ኣብ ግብሪ ከምዘይንውዕሎ ምኽንያታቱ ይገልጻልና። ገለ ሰባት ንቃል ኣምላኽ ካብ ልቦም ክወሰድ የፍቅዱ። እዚኦም ነቲ ዘርኢ ተቐቢሎም ኣብ መገዲ ዘውድቑዎ እዮም። ንቃል ኣምላኽ ይሰምዕዎ ግን ነቲ ዝህቦ ተስፋታት ኣይኣምኑሉን። ንትምህርቲ ኢየሱስ ሰሚዖም እዮም እንተ ኾነ ኣየቐልቡሉን። እዚኦም ሰባት ትርጉም ሕይወት ዝረስዑ፣ ኣምላኽ ሓንቲ ከምዘይገብር ወይ እውን ከምዘየሎ ዝሓስቡ፣ ኣብዚ ዓለም ኣብ መገሻ ከምዘሎና ኩልና ክንገልፍ ከምዝኾነ ዝዘንግዑ እዮም። ኣብ መልእኽቲ ጳውሎስ ናብ ሰብ ኤፈሶን 1:18 ከምዚ ዝብል ጸሎት ንረክብ፣ “ኣዕይንቲ ልብኹም በሪሁ ናይ እቲ ዝጸውዓኩም ተስፋ እንታይ ከምዝኾነ ምእንቲ ኸትፈልጡ እቲ ንኣመንቲ ዘተስፈዎም ናይ እቲ ኸቡር ርስቲ ሃብቲ እንታይ ከምዝኾነ ምእንቲ ክትግንዘቡ እጽሊ ኣሎኹ”። ነቲ ኣምላኽ ኣንቢሩልና ዘሎ ተስፋ እንተ ረሳዕና ወይ እውን ነቲ ከውርሰና ዘለዎ ክብሪ እንተ ዘይኣመና ፍሪ ክነፍሪ ኣይንኸእልን ኢና። ከምቲ ኣብ መገዲ ዝወደቐ ዘርኢ ክንከውን ኢና። ኣብ ሓደ ጽሑፍ ዘንበክዎ ክልተ ጎረባብቲ ኣብ መንግሥም ብዝነበረ ጽልኢ 730 ዓመት ከይተዘራረቡ ሓሊፉ ሕጂ ኸኣ ኣብ ሓደ መቓብር ቁሩብ ሜትሮታት ተረሓሒቑም ተቐቢሮም ኣለዉ ዝብል። እዚ ኣብነት ናይ እቲ ኣምላኽ ኣቐሚጡልና ዘሎ ተስፋ ሓዲግካ ወይ እውን ነቲ ኣብ ሰማይ ንኹሎም ቅዱሳኑ ኣሰናድይዎ ዘሎ ክብሪ ግርማ ዘይምዝካርን ዋጋ ዘይምሃብን እዩ።

ቅ. ዮውሓንስ ኣብ ቀዳመይቲ መልእኽቱ ምስ ኣምላኽ ዘሎና ምቅርራብ ክገልጽ እንከሎ “ውሉድ ኣምላኽ ተባሂልና ምእንቲ ኸንጽዋዕ እግዚአብሔር ኣቦ ኸመይ ዝበለ ፍቕሪ ከም ዝለገሠልና እሞ ርኣዩ ውሉድ ኣምላኽ እውን ኢና፣ ዓለም ንእኡ ስለ ዘይፈልጠቶ እያ ንኣና ዘይትፈልጠና” (1ዮሐ 3:1) ይብል። ስለ ዝተጠመቐና ውሉድ ኣምላኽ ኢና እንተ ኾነ ነዚ

ብምሉእ ልብና ደቂ አምላኽ ምዃና እንተ ዘይአመና ነቲ ፍረ ፍቕሪ፣ ሓጎስ፣ ሰላም፣ ትዕግስቲ፣ ልግሲ፣ ሕያውነት አይ ክነፍርን ኢና። ኣብ ገለ ሃገራት ብፍላይ ኣብ ላቲን አመሪካ ኣብ መንጎ ቅዳሴ ናይ ምሕዋይ ወይ ምንጻሕ ጸሎት ይግበር ኣብ ስርዓትና እውን ኣብ ጸሎታትና ንጽሊ ኢና። እዚ ግን ብምሉእ እምነት ክንገብር ኣሎና ኣይ ኮነ ከምቲ ኣብ መገዲ ዝወደቐ ዘርኢ እዩ ዝኸውን።

ኣብዚ ናይ ሎሚ ወንጌልና እቶም ካልኣይ ጋንታ ከምቲ ዝተዋህቦም ዘየፍረዩ ዘባሂሎም ዘለዉ እቶም ኣብ ሕይወቶም ገለ ፈተና ወይ እውን ስደት ኸገጥሞም እንከሎ ዝጠልሙ እዮም። እዚኦም ሰባት ከምቲ ኣብ ከውሒ ዝተዘርኦ ዘርኢ እዮም ከም ኣመንቲ ቀልጢፎም ንኹሉ ይቕበሉን ይገብሩን እንተ ኹን መሰረት ወይ ሱር የብሎምን ሽዑ ነገራት ምስ ጸንከሩ ንኢየሱስ ይሓድግዎ። ባህልን ስርዓታትን ዘመን ኣምጽኦ ምዕባሌን ካብቲ ኢየሱስ ዘስተምሃሮን ዝበሎን ዝተፈለ መገዲ ክሕዝ ምስ ረኣዩ ፈሪሖም ነቲ ትምህርቲ ኢየሱስ ይሓድግዎ እሞ ካልእ መገዲ ስለ ዝሕዙ ሓንቲ አየፍርዩን።

ሳልሳይ ጋንታ ኢሉ ኢየሱስ ዝነግረና እቶም ናይ ዓለም ኣብ ናይ ዓለም እሾኽ ዝወደቑ ተባሂሎም ዘለዉ ነቶም ቃል ኣምላኽ ምስ ሰምዑ መገዶም ከይዶም ብሓልዮትን ሃብትን ጣዕሚ ንብረትን ዚሕነቑ እሞ ኣብ ፍረ ዘይበጽሑ እዮም። ምስማዕ ጥራሕ ዝኣኸሎም ይመስሎም ንቃል ኣምላኽ ከም ካልኣዊ ወሲዶም ይኸዱ ኣብ ንብረት ሥጋ ጥራሕ እናጎየዩ እንከለዉ ሞት ተርክቦም። እዚኦም ሰባት ናይ ዓለም እሾኽ ነቲ ቃል ኣምላኽ ኣብኣም ከምዘይዓቢ ይገብሮ። ኣብ ሕይወቶም ቀዳምነት ዘልኦ ሃብቶም እዩ እዚ ኸኣ ከምዘየፍሩ ይገብሮም።

ራብዓይ ጋንታ ኣብዚ ናይ ሎሚ ምሳሌ እቶም ካብቲ ነቲ መልእኽቲ ሰሚዶም ጽቡቕ ፍረ ዘፍርዩ እዮም። ንሶም ከምቲ ኣብ ጽቡቕ ምድሪ ዝወደቐ ፍረ እሞ ሰላሳ ሰላ ሚእቲ ዝፈረዩ እዮም። እዚኦም ኣዲንቲ ልብናኦም ነቲ ኣምላኽ ዝሃቦምን ዝበሎምን ንምቕባልን ንምስማዕን ዘድሃቡ እዮም። ነቲ ኣምላኽ ክህቦም ዘተስፈዎም ብእምነት ዝተጸበዩ ንዝኾነ መከራን ፈተናን ከይዘንግዑ ጸኒዶም ዝመከቱ እዮም።

እዚ ናይ ሎሚ ምሳሌ ንነፍሲ ወከፍና ዝምልከት እዩ።

- ኣምላኽ ብዝተፈላለየ መገዲ ቃሉ ድለቱ ይነግረና እዩ እሞ ከምፍረ ኮይኑ ኣብ ልብና ክዝራእ ክነፍቅድ። ልብና ሰናይ መረት ኮይኑ ከምቲ ዝድለ ፍረ ክህብ ናትና ድለትን ጸዕርን ተራ ኣልኦ።
- ነፍስወከፍና ነቲ ኣብ ልብና ዝተዘርኦ ዘርኢ ከምዝፈሪ ክንገብር ኣምላኽ ሓገዝና ይደሊ ኣሎ። ንሕና ተቐበልቲ ጥራሕ ኣይኮናን ነቲ እንሰምዖ ነቲ እንኣምኖ ክነተግብር እንከሎና ፍረ ንፈሪ።
- ኣምላኽ ኣምቢሩልና ዘሎ ብዓይኒ ተስፋ ርኢና ነመገዲ ቅድስና ሒዝና ክንጉዓዝ ይግብኣና። እዚ ዓለም መወዳእታና ኣይኮነን፣ ግዝያዊ ሕይወት እዩ ዘሎና እሞ ክነፍሪ ምእንቲ ንመጻኢ ሕይወትና ንሕሰብ።
- ኣብ ጉዕዞ ሕይወትና ገለ እንፈልጦ ገለ ኸኣ ክንርድኦ እውን ዘይንኸእል ፈተና ሽግር ከም ዝገጥመና እንተ ኹን ብእኡ ተሸኒፍና ካብ ድላይ ኣምላኽ ከይንወጽእ ጽኑዓት ክንከውን ኣሎና። ልዕሊ ኹሉ ጸሎት ክነዘውትር ንኣምላኽ ኣብ ልብና ቦትኡ ብኻልእ ከይንትክኦ ክንጥንቀቕ የድልየና።

ሎሚ አምላኽ ነፍሲ ወከፍና ሰላሳ ሰላ ሚእቲ ከከም ዓቕምና ክነፍሪ ጸግኡ ሂቡና ስለ ዘሎ ከመሎኹ ኢልና ንርእስና እንሓተሉ እዋን እዩ። ኣብ ሕልናና ኣቲና ከምቲ አምላኽ ዝሃበኒ ኣፍሪ ዘሎኹ ክንብል እዋ ኣብ ግራት አምላኽ ኣፍሪይትን እሙናት ዓየይትን ኮና ክንርከብ ፍቓደኛታት ንኹን። ኣብ ዕዮ ኣብ ስራሕ ክንወፍር እንከሎና ንበይንና ኣይኮናን አምላኽ ኣብ ጎንና ኣሎ። እቲ ጸገም ሕይወትና ተግባርና በይንና ከምእንመርሖ ገርና ምሕሳብና እዩ። ፈቃር አምላኽና ኩሉ ጊዜ ምስ ኣፍቀረና እዩ እዋ ሎሚ እውን ቃሉ ሰሚዕና ሕይወትና ክንቅይር እዋ ኣብ ኩሉ እንወፍሮ ከምቲ ንሱ ዝደልዮ ኣፍሪና ክንርከብ ሓግዘና ንበሎ ነዚ ኸአ የብቅዓና።

ጠለትን በረኽትን ዝበዝሖ ክራማት ሂቡ ርሑስ መስቀል ይብረቐልና። ጥሙይ ዝዕንገለሉ፣ እሱር ዝፍትሓሉ ርትዒ ዝነግሰሉ ሕሙም ዝምሓረሉ ዘመን የውርደልና።

ኣባ ንጉሠ ፍሥሓ